



नेपाल राजपत्र

भाग १

श्री ५ को सरकारद्वारा प्रकाशित

खण्ड २५] काठमाडौं, असोज ६ गते २०३२ साल [अतिरिक्ताङ्क ३०]

शाही-सन्देश

श्री ५ महाराजाधिराजका प्रमुख सचिवालय
राजदरबार

श्री ५ महाराजाधिराज वीरेन्द्र वीर विक्रम शाह देवबाट २०३२ साल आश्विन ६ गते समाजवादी संघीय गणतन्त्र युगोस्लाभियाको राजकीय भ्रमण तथा इरान, जोर्डन र भारतको अनौपचारिक भ्रमणमा सवारी होइबक्संदा देशवासीका नाममा बक्सेको सन्देश सर्वसाधारणको जानकारीको लागि प्रकाशित गरिएको छः-

प्यारा देशवासीहरू,

आज हामी मित्रराष्ट्र समाजवादी संघीय गणतन्त्र युगोस्लाभियाका राष्ट्रपति महामहिम जोसिप ब्रोज टिटोको मैत्रीपूर्ण निमन्त्रणामा युगोस्लाभियाको राजकीय भ्रमण तथा बाटामा पर्ने केही मित्रराष्ट्रहरू-इरान, जोर्डन र भारतको अनौपचारिक भ्रमण समेत गरी करीब एक साताको भ्रमणमा जान लागेका छौं ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

२६३

असंलग्न सिद्धान्तमा समान आस्था राख्ने नेपाल तथा युगोस्लाभियाका बीच रहिआएको मैत्रीपूर्ण सम्बन्ध विगत वर्षहरूमा निरन्तर रूपमा विकसित हुँदै आइरहेको छ। सन् १९७४ को फेब्रुअरीमा महामहिम राष्ट्रपति टिटोले गर्नुभएको नेपालको राजकीय भ्रमणबाट यस कार्यमा सघाउ पुऱ्याएजस्तै हाम्रो यस भ्रमण पनि हाम्रा दुई देशलाई अझै नजीक ल्याउन तथा आपसी सहयोगको क्षेत्रलाई अझै विस्तृत तुल्याउन सहायक हुनेछ भन्ने हामीले आशा राखेका छौं। साथै, असंलग्न राष्ट्रहरूका बीच निकटतम सम्बन्धको आवश्यकतामाथि जोड दिँदै असंलग्न राष्ट्रहरूको चतुर्थ शीर्षस्थ सम्मेलनले गरेको घोषणा साकार पार्ने दिशामा यो भ्रमण सबै देशवासीको शुभेच्छाबाट फलदायी हुनेछ भन्ने हामीलाई लागेको छ।

हाम्रो अनुपस्थितिमा हामीबाट गरिबक्सने कार्य संचालनको निम्ति हाम्रा भाइ श्री ५ अधिराजकुमार ज्ञानेन्द्र वीर विक्रम शाहको अध्यक्षतामा एक राजप्रतिनिधिपरिषद् गठन गरिबक्सेका छौं। देशको दैनिक प्रशासन संचालन गर्ने काम सबैको झैं मन्त्रिपरिषद्बाट हुने नै छ। सबै राष्ट्र सेवक तथा देशवासीहरूले नेपाल र नेपालीको भलाइ सोची राष्ट्रमा अमन चैन कायम राख्न आ-आपनो क्षेत्रबाट सहयोग प्रदान गर्नेछन् भन्ने हामीले विश्वास राखेका छौं।

श्री पशुपतिनाथले हामी सबैको कल्याण गरून्।

जय नेपाल।

हुकुमबक्सेबमोजिम

चिरनशम्शेर थापा

श्री ५ महाराजाधिराजका सह संवाद सचिव

श्री ५ को सरकारको छापाखाना, सिंहदरबार, काठमाडौंमा मुद्रित।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।